

У папярэднім нумары мы змясцілі вельмі красамоўныя словы папы Францішка: “Будзьма міласэрнымі да іншых і самі спазнаем міласэрнасць Бога”. У Год міласэрнасці мы нястомна над гэтым разважаем, стараючыся паглыбіць таямніцу міласэрнасці і падзяліцца гэтым дарам з іншымі.



Час, у якім мы жывём, становіцца ўсё больш і больш цяжкім ва ўсіх адносінах, таму варта спачатку паразважаць над пытаннем, што сёння значыць быць міласэрным? Адказ нам дапамагае знайсці Святы Айцец Ян Павел II, які сцвярджае ў энцыкліцы “*Dives in misericordia*”: “Хрыстос навучыў нас, што чалавек не толькі зазнае міласэрнасць самога Бога, але і пакліканы сам чыніць міласэрнасць іншым” (DM 14). У сучасным свеце аднаго толькі слова недастаткова, таму што мы самі разумеем, што можна казаць адно, а рабіць зусім іншае, бо сказаць лёгка, а зрабіць штосьці – цяжэй. Сёння неабходны, перш за ўсё, учынкi, неабходна сведчанне дзеяннем. Таму, адчуваючы любоў Бога-Чалавека, перажываючы вялікі Трыдыум выратавання душы, мы можам дзяліцца з іншымі любоўю, можам адважыцца на прабачэнне і паспяшацца з дапамогай да тых, каму неабходна наша падтрымка. Чалавек не здольны зрабіць гэта самастойна, таму што сёння ўсё цяжэй дзяліцца міласэрнасцю бясплатна, не чакаючы ўзнагароды. Усё цяжэй сабрацца і нарэшце прабачыць тым, хто нас пакрыўдзіў. Нялёгка спяшацца камусьці на дапамогу, калі мы самі хацелі б, каб нам хтосьці дапамог. † Адкуль на ўсё гэта чэрпаць сілы? Перш за ўсё, каб рэалізаваць гэтыя добрыя справы, варта прыступіць да сакраментаў. Менавіта яны даюць нам моц для здзяйснення добрых учынкаў. Сустрэкаючыся з міласэрным Хрыстом, мы заўсёды можам разлічваць на сваё ўваскрасенне да жыцця, да міласэрнасці. Гледзячы на сённяшнюю сітуацыю, поўную напружання, свету патрэбны апосталы міласэрнасці, якія яго зменяць.

Дарагія Чытачы, у гэтым годзе на святы Уваскрасення Пана дазвольце ад свайго імя і ад імя ўсіх працаўнікоў рэдакцыі кожнаму з Вас пажадаць, каб цуд уваскрасення прывёў да цуду міласэрнасці. Разам са святой сястрой Фаустынай просім у Бога: “Дапамажы мне, Пане, каб маё сэрца было міласэрным, каб я адчувала ўсе цяргенні бліжніх. О, мой Езу, перамяні мяне ў сябе, бо Ты ўсё можаш”.

Няхай уваскрэслы Хрыстос адорыць усіх Вас міласэрнасцю.

Няхай у кожным з нас уваскрэсне Міласэрнасць

Аўтар: кс. Павел Салабуда
20.03.2016 01:00

Вясёлых свят і радаснага Алелюя!